

■ На слыху

ЯКОЙ БУДЗЕ ПРЫБАЎКА?

Заробкі бюджэтнікаў складуць 80 працэнтаў ад сярэдняга заробку па краіне

Такі прагноз даюць у Міністэрстве працы і сацыяльнай абароны на чацвёрты квартал гэтага года. Даходы насельніцтва вырастуць за кошт павелічэння з 1 верасня заробкаў асобным катэгорыям у сферы аховы здароўя і адукацыі, а таксама павелічэння з 1 кастрычніка тарыфнай стаўкі першага разраду.

— Дадзеныя меры дазваляць забяспечыць узровень заробатнай платы работнікаў бюджэтнай сферы ў 2018 годзе на ўзроўні 742 рублёў. У чацвёртым квартале яна складзе ў сярэднім 800 рублёў, гэта значыць суадносіны 80 працэнтаў да сярэдняга заробку па краіне будучь забяспечаны, — паведаміў БелТА першы намеснік міністра працы і сацыяльнай абароны Андрэй ЛАБОВІЧ.

На рэалізацыю гэтых мер будуць накіраваны дадатковыя сродкі кансальдаванага бюджэту — каля 500 мільёнаў рублёў за кошт сфарміраванага рэзервавага фонду.

У міністэрстве адзначаюць, што падлічыць, наколькі вырастуць сярэднія заробкі ў рублях, складана, паколькі многае залежыць ад стажу, кваліфікацыі канкрэтнага работніка і тых надбавак, якія ён мае. Па інфармацыі Белстата, у ліпені сярэдняя зарплата ў галіне аховы здароўя складала 766 рублёў, у адукацыі — 633 рублі. За год рэальных даходаў гэтых спецыялістаў выраслі на 12 працэнтаў.

Увогуле да 2025 года стаіць задача павялічыць заробкі медыкаў і педагогаў у два разы. Мяркуецца, што гэта

дазволіць павысіць прэстыж прафесіі і спыніць адток кадраў. Так, на сёння ў краіне не хапае 2,4 тысячы ўрачоў: хірургаў, траўматолагаў, эндакрынолагаў, тэрапеўтаў, педыятраў. Адкрыта амаль 2,7 тысячы вакансій для медыцынскіх сясцёр. Ужо не першы год гэтыя прафесіі ўваходзяць у лік самых запатрабаваных. Напрыклад, у Мінску і Гомельскай вобласці медперсанал — самыя дэфіцытныя работнікі.

Калі казаць пра настаўнікаў, то ў базе для іх налічваецца больш за 300 прапаноў. Мяркуючы па заробках, якія пазначаны ў вакансіях, ад 600 рублёў гатовы плаціць пераважна сталічным педагогам. У рэгіёнах сумы больш сціплыя — часта ў аб'явах аб вакансіях пішацца мінімальны заробак.

Наталля ЛУБНЕЎСКАЯ.

КАДРЫ І ЯКАСЦЬ АДУКАЦЫІ

Рост заробкаў матывуе педработнікаў да павышэння якасці адукацыі. Такой думкі прытрымліваюцца ў галоўным адукацыйным ведамстве краіны.

Нагадаем, што з 1 верасня тарыфныя стаўкі (аклады) педагогічных работнікаў і памочнікаў выхавальнікаў узрастаюць на 20 %. «Гэта дасць магчымасць павысіць узровень аплаты працы, забяспечыць матэрыяльную падтрымку работнікаў адукацыі, паменшыць адток кадраў і матываваць педагогічных работнікаў да павышэння якасці адукацыі», — падкрэсліваюць у міністэрстве.

Выступаючы ў нядзельным эфіры тэлеканала АНТ, міністр адукацыі Ігар КАРПЕНКА прайнфарма-

ваў, што ўжо прапрацаваныя пазтапныя крокі павышэння заробкаў педагогаў на 2019—2020 гады. Гэта датычыцца і прафесарска-выкладчыцкага складу — адпаведнае даручэнне было дадзена кіраўніком дзяржавы на II З'ездзе вучоных.

У краіне створана рабочая група па распрацоўцы комплексных мерапрыемстваў па ўдасканаленні аплаты прафесарска-выкладчыцкага складу, павышэнні зацікаўленасці ў выніках педагогічнай і навуковай дзейнасці. У цэнтры ўвагі знаходзяцца таксама стыпендыі аспірантаў і дактарантаў, бо ні для кога не сакрэт, што калі выкладчык ВНУ ідзе вучыцца ў дактарантуру, то атрымлівае стыпендыю, нашмат меншую за яго заробак на выкладчыц-



Фота Марыны БЕГУНКОВАЙ.

кай пасадзе, таму жаданне займацца падрыхтоўкай доктарскай работы адразу знікае.

«Наша група на чале з прафесарам Уладзімірам Шымавым, рэктарам Беларускага дзяржаўнага

эканамічнага ўніверсітэта, адпрацавала падыходы па стымуляванні навуковых работнікаў, аспірантаў, дактарантаў», — удакладніў Ігар Карпенка.

Надзея НІКАЛАЕВА

ШТО Ё СВЕЦЕ РОБІЦЦА

Эрдаган прапанаваў адмовіцца ў міжнародным гандлі ад долара ЗША

Прэзідэнт Турцыі Рэджэп Таіп Эрдаган прапанаваў перайсці на разлікі ў нацыянальнай валюце ў гандлі. З такой заявай ён выступіў на VI Саміце Савета супрацоўніцтва цюркамоўных дзяржаў.

Па словах турэцкага прэзідэнта, залежнасць міжнароднага гандлю ад долара становіцца для яго перашкодай. «Мы прапануем весці гандаль у нацыянальных валютах, а не ў доларах ЗША», — заявіў Эрдаган.

VI Саміт Савета супрацоўніцтва цюркамоўных дзяржаў праходзіць у горадзе Чалпон-Ата ў Кыргызстане пад старшынствам прэзідэнта Кыргызстана Сааранбая Жээнбекава. У ім таксама бяруць удзел прэзідэнты Азербайджана, Казахстана, Турцыі, Узбекістана і прэм'ер-міністр Венгрыі.

Макрон лічыць, што Пуцін хоча «дэмантаваць Еўрасаюз»



Прэзідэнт Францыі Эмануэль Макрон у інтэрв'ю шведскаму тэлеканалу SVT выказаў меркаванне, згодна з якім марай прэзідэнта Расіі Уладзіміра Пуціна з'яўляецца «дэмантаж Еўрасаюза».

На пытанне вядучай пра тое, што Макрон думае аб адмове лідара папулісцкай партыі «Шведскія дэмакраты» Імі Окесана аддаць перавагу Эмануэлю Макрону або Уладзі-

міру Пуціну, кіраўнік Францыі адказаў, што «Расію нельга назваць прыкладам краіны, якая прытрымліваецца праваў чалавека». «Я ўвесь час кантактую з Пуціным, я паважаю яго, але марай Пуціна з'яўляецца дэмантаж Еўрасаюза», — сказаў у інтэрв'ю Макрон.

Ён таксама дадаў, што Францыя — «не з тых, хто ўрываецца на тэрыторыю суседняй краіны». «Калі ў вас калі-небудзь будуць праблемы, то дакладна не з Францыяй. Як і ў Швецыі, мы паважаем правы чалавека».

Раней на сумеснай прэс-канферэнцыі з кіраўніком Фінляндыі Саўлі Ніінісцё Макрон заявіў, што стабілізаваць адносіны паміж Расіяй і Еўрасаюзам дапаможа стратэгічнае партнёрства ў галіне абароны і бяспекі.

Законапраект аб імкненні Украіны ў ЕС і НАТА зарэгістравалі ў Вярхоўнай радзе

Законапраект аб імкненні Украіны ў Еўрасаюз і НАТА, прапанаваны прэзідэнтам краіны Пятром Парашэнкам, зарэгістраваны ў Вярхоўнай радзе. Пра гэта паведаміла ў панядзелак прадстаўнік прэзідэнта Украіны ў парламенце Ірына Луцэнка.

«У Радзе сёння зарэгістраваны праект, прапанаваны прэзідэнтам, накіонт змен у канстытуцыю аб замацаванні еўрапейскага, еўраатлантычнага напрамкаў развіцця», — сказала яна.

Па словах Луцэнкі, папраўкі, у прыватнасці, будуць датычыцца трох артыкулаў канстытуцыі. «Змены будуць унесены ў артыкулы 85, 102, 116, якімі прадугледжана адказнасць Вярхоўнай рады, прэзідэнта і кабінета міністраў па замацаванні еўрапейскага і еўраатлантычнага кірункаў», — удакладніла яна.

Арыгінальнасць, прастата і якасць



Як будзе мяняцца сталіца да лета наступнага года

Учора ў мэрыі адбылася аператыўная нарада, на якой старшыня камітэта архітэктуры і горадабудаўніцтва Мінгарвыканкама Павел Лучыновіч паведаміў, што ў Мінску будуць падрыхтаваны прапановы па добраўпарадкаванні гарадскога асяроддзя да II Еўрапейскіх гульняў.

Мяркуецца ўнесці змены ў сферу вонкавай рэкламы, сфарміраваць план мерапрыемстваў па канцэпцыях рэкламнага афармлення асноўных магістраляў сталіцы, а таксама зрабіць абавязковай для суб'ектаў гаспадарання распрацоўку схем азелянення і кветкавага афармлення прылеглых тэрыторый.

Павел Лучыновіч адзначаў, што галоўнае — гэта арыгінальнасць, прастата і якасць. Неабходна сканцэнтраваць усе рэсурсы на добраўпарадкаванні галоўных гарадскіх магістраляў, МКАД, спартыўных аб'ектаў, тэрыторый уздоўж веламаршрутаў, паблізу месцаў пражывання гасцей, станцый метрапалітэна, фан-зон, транспартнай інфраструктуры. Акрамя таго, у камітэце архітэктуры і горадабудаўніцтва лічаць важным звярнуць увагу на малыя архітэктурныя формы, напрыклад вулічныя лаўкі і іншае, каб яны адпавядалі сталічнаму статусу.

Эскізы планаваных пераўтварэнняў павінны ўзгадняцца з архітэктарамі і кіраваннем гарадской гаспадаркі. Адно з патрабаванняў — выключыць самавольную фрагментарную афарбоўку фасадаў будынкаў. Таксама камітэт вывучыць магчымасць устаноўкі ў месцах масавага адпачынку пітных фантанчыкаў.

Старшыня Мінгарвыканкама Андрэй Шорац прапанаваў правесці ў горадзе серыю семінараў па тэматыцы добраўпарадкавання, каб пазначыць асноўныя падыходы да ландшафтнага дызайну, горадабудаўнічага развіцця.

Адзначым таксама, што да 1 снежня 2018 года плануецца выпусціць карту госця II Еўрапейскіх гульняў. У карце будзе прадстаўлена больш за 60 атракцый, больш за 20 пунктаў грамадскага харчавання, каля 30 месцаў размяшчэння. Усяго ж будзе ўключана каля 200 аб'ектаў. Фактычна гэта будзе карта госця Мінска, якая ўжо існуе, але дапоўненая цікавымі гасцям і ўдзельнікам спаборніцтваў месцамі.

Працягваецца распрацоўка карты госця міжрэгіяльнага фармату. У яе ўключаць музеі, гасцініцы, буйныя гандлёвыя ўстановы, галерэі і іншыя аб'екты ў абласцях і ў Мінску. Чакаецца, што такая карта з'явіцца да канца 2018 года.

Дар'я ЛАБАЖЭВІЧ.

■ Надвор'е

ЦЁПЛА І СУХА

У першыя дні верасня тэмпературны фон на 3—6 градусаў перавышае кліматычную норму і характэрны для сярэдзіны ліпеня

Сёння ў другой палове дня, пераважна па паўночна-заходняй частцы краіны пройдуць кароткачасовыя дажджы, у асобных раёнах навальніцы. Тэмпература паветра павысіцца да плюс 22 — плюс 27 градусаў. Па паўднёвым усходзе паветра днём прагрэецца да 30 цяпла, перадаюць спецыялісты Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды.

У сераду ўмовы надвор'я ў асноўным будзе вызначаць вобласць павышанага атмасфернага ціску, сфарміраваная ў цёплым паветры, якое паступіла да нас з усходу Украіны. На заходняй частцы краіны адаб'ецца ўплыў маларухамага атмасфернага фронту, таму месцамі пройдуць кароткачасовыя дажджы. Уначы і раніцай у асобных раёнах магчымы туман. Вецер прагназуецца ўсходні, паўднёва-ўсходні ўмераны, пры навальніцах парывісты. Тэмпература паветра ўначы складзе ад плюс 9 да плюс 16 градусаў, удзень будзе не менш за 21—28 цяпла.

Сухое і досыць цёплае надвор'е абяцаюць сіноптыкі і ў чацвер. Наша краіна ў асноўным апынецца пад уплывам вобласці павышанага атмасфернага ціску. Толькі ўначы і раніцай у крайніх заходніх раёнах Брэсцкай і Гродзенскай абласцей яшчэ будзе адбівацца ўплыў фронтальнага падзелу, там месцамі пройдуць невялікія дажджы. Раніцай у асобных раёнах краіны магчымы туман. Вецер прагназуецца ўсходні, паўднёва-ўсходні ўмераны. Тэмпература паветра ўначы складзе 9—16 цяпла, а днём будзе ад плюс 20 да плюс 27 градусаў.

Паводле папярэдніх прагнозаў айчынных сіноптыкаў, не зменіцца характар надвор'я і ў канцы тыдня. Чакаецца павышаны тэмпературны рэжым, будзе мала дажджоў. Пры слабым ветры ў начныя і ранішнія гадзіны ў нізінах і паблізу вадаёмаў могуць узнікнуць непрацяглыя туманы. Тэмпература паветра ўначы ў пятніцу складзе 10—16 цяпла, месцамі крыху яна будзе ніжэйшая — толькі плюс 7—9 градусаў. У другой палове дня будзе 21—28 цяпла.

Сяргей КУРКАЧ